



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۱۹/۰۷/۳۱

یوسف هېواد دوست

## یو ښه ښوونکی څوک دی ؟

لومړی برخه

ما په افغانستان کې هم د ښوونکي په توګه څه موده کار کړی چې یو څه موده د کابل ښار (د انقلاب په شپې لیسې) کې د لسم ، یوولسم او دولسم ټولګیو د تاریخ او جغرافیې او سیاست مضامین می تدریس کړي او یا یوه لنډه موده د انصاري په شپې لیسې کې په همدې ډول ، خو کله چې ډنمارک ته راغلم د نورو بوختیاوو ترڅنګ می لومړی په یو ورکټون ، ورپسې د ماشومانو په ښوونځي ( لومړي څخه تر دریم ټولګي ) او بیا وروسته دنویو ځلمیانو ( ۱۵ کلنو تر ۱۸ کلنو ) ټولګي کې او دا دی دا ۷ کاله کیږي چې د غټانو یعنی ټولګي ( له اتلسو پورته ) زده کوونکو سره خادم یم . په دې ډله کې زیاتره وخت می له هغو بهرنیو مهاجرو سره په ښوونځي کې د ښوونکي په توګه مرسته کړې چې د نړۍ له بېلا بېلو هېوادو څخه ډنمارک ته راغلي او زه ورته د مقدماتي کورس ښوونکی وم ، دا چې دوي څه حقوق او څه وجایب لري ، دغه راز د ډنمارک د تاریخ او جغرافیې اساسات او مهمې برخې او یو څه آسانه ډنمارکي ژبه . دغه زده کوونکي چې په خپلو هېوادو کې ښايي وزیران ، سیاستپوهان ، د علومو کارکوونکي او متخصصین ، افسران ، مبارزین ، کارګران ، زده کوونکي ، زده کړیالان او د ښوونځیو او پوهنځیو استادان او یا هم د خپلو هېوادو له لیک لوست بې برخې کسان وول ، او له دوي سره ګډ کار زما لپاره زما د ژوند ډېره سخته خو خوږه او اغېزمنه دوره وه چې له نیکمرغه تر اوسه د دوي خادم یم .

په دغه ټوله موده کې او په هماغه موده کې چې زه خپله د استاد بیتاب او بیا وروسته د انصاري د لیسې او ورپسې د کابل پوهنتون د ادبیاتو او بشري علومو د پوهنځي زده کوونکی او زدکړیال وم له ما سره به تل دا سوچ و چې بریالي او ښه ښوونکي کوم کسان دي ؟ او ولې :

ما له ډېرو ښوونکو سره په بېلا بېلو ښوونځیو کې ګډ کار وکړ . همکاران و ، دوستان و داسې هم شوي چې یو ټولګي ( صنف ) کې به درې تنه مور استادان و او له پنځلسو تر شلو زده کوونکي . ډنمارک او غیر ډنمارکي ښوونکي . اوس هم زموږ په ښوونځي کې د ډنمارکي ښوونکو ترڅنګ مور څو تنه استادان د نړۍ له بېلا بېلو هېوادو هم کار کوو او راکړل شوی پلان او تدریسي پروګرام عملي کوو . په مور کې داسې ډېر استادان شته چې زده کوونکي ورسره چندان نه دي خوشاله او داسې استادان هم لرو چې زده کوونکي سرمعلمیت ته ورځي او ورته وايي (( زه غواړم له پلاني ښوونکي سره په ټولګي کې اوسم ، لطفا زما نوم ورسره هلته ولیکئ )) . دغه ډول چلند او د آزموینو او ورځني کار پایلې داسې ښيي او له ما سره هم دا پوښتنه بیا راژوندی شوې چې بریالي ښوونکي څوک دي ؟ او دغه څه چې زه یې په لاندې کرښو کې تاسو قدرمنو لوستونکو ته لیکم په اصل کې زما د خپل کار تجارب ، د سترګو د لیدلې حال لنډیز او د موضوع څېړنه ده .

زه په دې باور یم چې بریالي کسان تل له ډېرو ساده امکاناتو او دريځونو څخه طلايي فرصتونه جوړوي . یو بریالی ښوونکی زما په اند هغه څوک دی چې د زده کوونکو لید لوري ته سمون ورکړي او د هغوي د انساني هویت لوړتیا ورزیاته کړي .

دا مهمه نده چې ښوونکی کوم مضمون تدریسي ، مهمه دا ده چې بریالی ښوونکی تل له ادبیاتو سره ژوند وکړي او له خپلو زده کوونکو سره عاطفي اړیکه ټینګه کړي . د دې تر څنګ له خپل مسلک سره او له هغه مضمون سره چې استاد یې تدریسي ، رېنټینژ او زیاته مینه ولري . زما شخصي تجربه ښيي چې هیڅ بې ګټې هڅه ښه پایله نه لري . ما هره ورځ له کور څخه تر ښوونځي په لاره کې له ځان سره ویلي چې (( لویه خدایه ! ما په هغې پوهې برلاسی کړې چې

د پاڼو شمېره: له 1 تر 2

افغان جرمن آنلاين په درنښت تاسو همکارۍ ته راښوولې. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

یادونه: دلیکني د لیکنيزې بڼې پاڼوالي د لیکوال په غاړه ده ، هیله من یو خپله لیکنه له رایرلو مخکې په خیر و لولئ

زده کونکي ورته اړ دي (...)) .يعني د پوهې لور تيا .خپله معلم او ښوونکي زده کړي ته اړتيا لري .او له نېکمرغه دلته په ډنمارک کې هم د ښوونکو د پوهې د لور تيا لپاره وخت نا وخت کورسونه ، سيمينارونه ، کنفرانسونه او درسي ليدني کتنې په پرله پسې توگه شتون لري .

د مسلې بل اړخ دا چې ښه او بريالي ښوونکي هغه دي چې په علمي ادبياتو بر لاسي ولري يعني دلته نو انسان بايد له علمي پلوه بډای وي .دغه راز ښوونکي بايد له انسان پېژندنې او علمي اخلاقو هم برخمن وي .علمي ادبيات دوه مخه لري .يو مخ يې دا دی چې ښوونکي په يو ځای کې د ټاکلي مضمون پوهه لېږدوي او په بل ځای کې پوهه د ژوند لپاره زده کونکو ته وربښي . (د لومړۍ برخې پای )

---

د پاڼو شمېره: له 2 تر 2

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ [maqalat@afghan-german.de](mailto:maqalat@afghan-german.de)

يادونه: دليکنې د ليکنيزې بڼې پازوالي د ليکوال په غاړه ده ، هيله من يو خپله ليکنه له راليږلو مخکې په ځير و لولئ